

ഇടയലേഖനം

ഈശോയിൽ പ്രിയ സഹോദരീ സഹോദരന്മാരേ,

മദ്ധ്യവേനൽ അവധി കഴിഞ്ഞുവരുന്ന പുതിയ അദ്ധ്യയനവർഷത്തോടു ചേർന്ന് നമ്മുടെ വിശ്വാസപരിശീലന ക്ലാസ്സുകളും ആരംഭിച്ചിരിക്കുകയാണല്ലോ? ഇന്ന്, ജൂൺ 12-ാം തിയതി, മതബോധന ഞായറായി നമ്മുടെ രൂപതയിൽ നാം ആചരിക്കുകയാണ്. വിശ്വാസപരിശീലനത്തിന്റെ പ്രാധാന്യം നാമെല്ലാവരും മനസ്സിലാക്കുന്നതിനും, വിശ്വാസപരിശീലനം നേടുന്ന കുട്ടികളെയും, മതബോധനശുശ്രൂഷ ചെയ്യുന്ന അദ്ധ്യാപകരെയും ഓർക്കുന്നതിനും, അവർക്ക് ആവശ്യമായ സഹകരണവും, പ്രോത്സാഹനവും നൽകുന്നതിനും ഈ ദിനാചരണം നമ്മെ സഹായിക്കട്ടെ.

ഈശോമിശിഹായിലൂടെ നമുക്ക് നൽകപ്പെട്ട ദൈവിക വെളിപാടാണ് നമ്മുടെ വിശ്വാസത്തിന്റെ അടിസ്ഥാനവും, കേന്ദ്രവും. ദൈവത്തെ, സ്നേഹവും കാരുണ്യവുമുള്ള പിതാവായി അവിടുന്ന് നമുക്ക് വെളിപ്പെടുത്തി തന്നു. അവിടുത്തെ മക്കളായ നാമെല്ലാവരും ദൈവത്തെ അറിഞ്ഞ്, സ്നേഹിച്ച്, അവിടുത്തെ ഇഷ്ടമനുസരിച്ച് ജീവിച്ച് ദൈവീകഭവനത്തിൽ എത്തിച്ചേരണമെന്നതാണ് അവിടുത്തെ തിരുഹിതം. ഈശോയുടെ ശരീരമായ സഭയിലൂടെ അവിടുന്ന് നമുക്ക് നൽകുന്ന വിശുദ്ധ കുദാശകളിലൂടെയും, ദൈവവചനത്തിലൂടെയും ദൈവത്തെ കൂടുതൽ അടുത്തറിയുന്നതിനും, അനുഭവിക്കുന്നതിനും നമുക്ക് സാധിക്കുന്നു. നാം അറിയുകയും അനുഭവിക്കുകയും ചെയ്യുന്ന ദൈവത്തെ മറ്റുള്ളവർക്കും കാണിച്ചുകൊടുക്കുന്നതിനും അവിടുത്തെ സ്നേഹത്തിലേക്കും, കരുതലിലേക്കും അവരെയും ആനയിക്കുന്നതിനുമുള്ള ഉത്തരവാദിത്വം മാമ്മോദീസ സ്വീകരിച്ച നമ്മൾ ഓരോരുത്തർക്കുമുണ്ട്. നമ്മുടെ മതബോധനപ്രവർത്തനങ്ങളിലൂടെ നാം ചെയ്യുന്നതും മറ്റൊന്നല്ല. ഈശോമിശിഹായാണ് - അവിടുന്നിലൂടെ നമുക്ക് നൽകപ്പെട്ട ദൈവികവെളിപാടാണ് - നമ്മുടെ വിശ്വാസപരിശീലനത്തിന്റെ കേന്ദ്രം. ഈശോയെ അടുത്തറിയുന്നതിനും, അവിടുന്നാഗ്രഹിക്കുന്ന രീതിയിൽ ജീവിക്കുന്നതിനും നമ്മുടെ ഇളംതലമുറയെ പ്രാപ്തരാക്കുക എന്നതാണ് വിശ്വാസപരിശീലനത്തിന്റെ ലക്ഷ്യം.

മതബോധനം അഥവാ വിശ്വാസപരിശീലനമെന്നത് സഭയിൽ ഏതാനുംപേരുടെ മാത്രം ഉത്തരവാദിത്വമോ, അതിനായി നിയോഗിക്കപ്പെട്ട ചിലർക്ക് മാത്രം ചെയ്യാവുന്നതോ ആയ ഒരു കാര്യമല്ല. മറിച്ച് സഭയുടെ മുഴുവൻ ഉത്തരവാദിത്വമാണത്. അതിൽ മാതാപിതാക്കൾക്കും, വിശ്വാസപരിശീലകർക്കും, വൈദികർക്കും, സമർപ്പിതർക്കുമെല്ലാം തങ്ങളുടേതായ പങ്ക് വഹിക്കാനുണ്ട്. വിശ്വാസപരിശീലനത്തിന് ആരംഭം കുറിക്കേണ്ടത് കുടുംബത്തിലാണ്. ആ അർത്ഥത്തിൽ മാതാപിതാക്കളാണ് പ്രഥമ വിശ്വാസപരിശീലകർ. വിശ്വാസ ജീവിതത്തിന്റെ നല്ല മാതൃകകൾ കണ്ടും, കേട്ടും, അനുകരിച്ചും വളരാവുന്ന വിശ്വാസപഠന കളരികളാകണം നമ്മുടെ കുടുംബങ്ങൾ. മാതാപിതാക്കന്മാരുടെ വിശ്വാസജീവിതവും, ദൈവാശ്രയബോധവും, പ്രാർത്ഥനയും, മാതൃകാപരമായ സംസാരവും, പെരുമാറ്റവുമെല്ലാം കുട്ടികളെ വളരെയേറെ സ്വാധീനിക്കും. ദൈവമേ എന്ന് വിളിക്കുന്നതിനും, കുരിശ് വരക്കുന്നതിനും, പള്ളിയിൽ പോകുന്നതിനും, തിരുക്കർമ്മങ്ങളിൽ ഭക്തിപൂർവ്വം പങ്കെടുക്കുന്നതിനും അവർ മാതാപിതാക്കളിൽ നിന്നും പഠിക്കണം. സഭയുടെ അടിസ്ഥാനഘടകമായ കുടുംബങ്ങളിൽ മാതാപിതാക്കൾ തങ്ങളുടെ മാതൃകയും നിർദ്ദേശങ്ങളും വഴി കുട്ടികൾക്ക് വിശ്വാസ ജീവിതത്തിന്റെ ആദ്യപാഠം പകർന്നുകൊടുക്കണം, കുട്ടികാലത്തുതന്നെ സഭാജീവിതവുമായി അവരെ ബന്ധിപ്പിക്കുന്നതിനും മാതാപിതാക്കൾ ശ്രദ്ധിക്കണം.

കുട്ടികൾ വളർന്നു വരുമ്പോൾ മാതാപിതാക്കളോടൊപ്പം മറ്റ് വിശ്വാസപരിശീലകരുടെയും, അദ്ധ്യാപകരുടെയും, വൈദികരുടെയും, സമർപ്പിതരുടെയും സഹായങ്ങൾ അവരുടെ ആദ്ധ്യാത്മിക വളർച്ചക്ക് ആവശ്യമായി വരും. ഭദ്രാവതി പോലൊരു മിഷൻ രൂപതയുടെ പരിമിതമായ സാഹചര്യങ്ങളിൽ യാതൊരു പ്രതിഫലേച്ഛയും കൂടാതെ, തികഞ്ഞ ആത്മാർത്ഥതയോടെ മതബോധനരംഗത്ത് പ്രവർത്തിക്കുന്ന സമർപ്പിത-അൽമായ സഹോദരങ്ങളെ ഈ അവസരത്തിൽ നന്ദിയോടെ നമുക്കോർക്കാം. ഇനിയും അനേകം പേർ ഈ ശുശ്രൂഷയിലേക്ക് കടന്നു വരട്ടെയെന്ന് ആഗ്രഹിക്കുന്നു. നമ്മുടെ വിശ്വാസപരിശീലന പരിപാടികളിൽ രൂപതാമതബോധനകേന്ദ്രത്തിൽ നിന്ന് നൽകുന്ന നിർദ്ദേശങ്ങൾ അനുസരിച്ച് മാതാപിതാക്കളും, വിശ്വാസപരിശീലകരും ബഹു. വികാരിയച്ചന്മാരുടെ നേതൃത്വത്തിൽ ഒരുമയോടെ സഹകരിച്ച് പ്രവർത്തിക്കണം. വിശ്വാസപരിശീലന ക്ലാസ്സുകൾ നന്നായി

ക്രമീകരിക്കുകയും, നിസ്സാര കാര്യങ്ങളുടെ പേരിൽ ക്ലാസ്സുകൾ മുടക്കാതിരിക്കുന്നതിന് ശ്രദ്ധിക്കുകയും വേണം. വിശ്വാസപരിശീലകർ കുട്ടികൾക്ക് തങ്ങളുടെ വിശ്വാസജീവിതത്തിൽ അനുകരിക്കാവുന്ന മാതൃകകളാകണം. പരിശുദ്ധ പിതാവ് പോൾ ആറാമന്റെ വാക്കുകൾ നമുക്കോർക്കാം. ‘ഇന്നത്തെ ലോകത്തിന് അദ്ധ്യാപകരെക്കാൾ ഉപരി സാക്ഷികളെയാണ് ആവശ്യം. ഏതെങ്കിലും അധ്യാപകരെ അവർ സ്വീകരിക്കുന്നുവെങ്കിൽ അവർ അദ്ധ്യാപകരായതു കൊണ്ടല്ല, സാക്ഷികളായതുകൊണ്ടാണ്.’ അതിനാൽ വിശ്വാസപരിശീലനത്തിൽ ജീവിതസാക്ഷ്യത്തിനുള്ള പ്രധാന്യം നമുക്ക് മറക്കാതിരിക്കാം.

വിശ്വാസപരിശീലനം നേടുന്ന കുട്ടികളോട് ഒരു വാക്ക്: നിങ്ങൾ നിങ്ങളുടെ വിശ്വാസപരിശീലന ക്ലാസ്സുകൾ ഗൗരവമായി എടുക്കണം. നിങ്ങളെപ്പോലെ ഒരു കുട്ടിയായി നസ്രസ്സിൽ ജീവിച്ചു വളർന്ന ഈശോയായിരിക്കണം നിങ്ങളുടെ ജീവിത മാതൃകയും പ്രാചോദനവും. ബാലനായ ഈശോയെക്കുറിച്ച് വി. ലൂക്കാ സുവിശേഷകൻ ഇങ്ങനെ എഴുതുന്നു: “യേശു ജ്ഞാനത്തിലും പ്രായത്തിലും ദൈവത്തിന്റെയും മനുഷ്യരുടെയും പ്രീതിയിലും വളർന്നു വന്നു” (ലൂക്കാ 2:52). ഇതുപോലെയാണ് നിങ്ങളും വളരേണ്ടത്. സുവിശേഷത്തിലെ ഈശോയെ അറിയുവാനും അവിടുത്തെ സന്ദേശം ജീവിതത്തിൽ പകർത്തുവാനുമുള്ള അവസരമായി വിശ്വാസപരിശീലനത്തെ നിങ്ങൾ കാണണം. ഈശോയെപ്പോലെ മാതാപിതാക്കളെയും മുതിർന്നവരെയും അനുസരിക്കുകയും, ആദരിക്കുകയും ചെയ്തുകൊണ്ടും, മറ്റെല്ലാവരോടും അനുകമ്പയും കരുണയും കാണിച്ചുകൊണ്ടും വേണം നിങ്ങൾ വളരുവാൻ. പ്രാർത്ഥിക്കുന്നതിനും, സാധിക്കുമ്പോഴെല്ലാം വി. കുർബാനയിൽ പങ്കുചേരുന്നതിനും, ദൈവവചനം വായിക്കുന്നതിനും നിങ്ങൾ സമയം കണ്ടെത്തണം. സുവിശേഷസന്ദേശം ജീവിച്ച് കാണിച്ചവരാണ് വിശുദ്ധർ. ആയതിനാൽ വിശുദ്ധരുടെ ജീവചരിത്രം വായിക്കുന്നതിനും, അവരുടെ ജീവിതമാതൃക അനുകരിക്കുന്നതിനും നിങ്ങൾ ശ്രദ്ധിക്കണം. ആഴ്ചയുടെ 6 ദിവസവും ഭൗതിക വിഷയങ്ങളുടെ പഠനത്തിനായി നിങ്ങൾ സമയം ചിലവഴിക്കുമ്പോൾ ആഴ്ചയിലെ ഒരു ദിവസം കേവലം ഒന്നരയോ രണ്ടോ മണിക്കൂറുകൾ മാത്രം വിശ്വാസ പരിശീലനത്തിനായി മാറ്റിവയ്ക്കുന്നത് ഒട്ടും അധികമല്ല എന്ന് നിങ്ങൾ തിരിച്ചറിയണം.


മാത്രമല്ല ഈ ചുരുങ്ങിയ സമയം ഏറ്റവും ഫലപ്രദമായി ചിലവഴിക്കുവാൻ പരിശ്രമിക്കുകയും വേണം. വിശ്വാസപരിശീലനമെന്നത് പാപുസ്ക പഠനത്തിൽ മാത്രം ഒതുങ്ങുന്നതല്ല. അത് ക്രിസ്തീയ ജീവിതശൈലിയുടെ പരിശീലനം കൂടിയാണ്. ദൈവാരാധനയിൽ പങ്കുകൊണ്ടും, ദൈവവചനം വായിച്ചുകൊണ്ടും, ഇടവകപ്രവർത്തനങ്ങളിൽ സജീവമായികൊണ്ടും, കാരൂണ്യ പ്രവർത്തികളിൽ ഏർപ്പെട്ടുകൊണ്ടും, ഈ ജീവിതശൈലി സ്വന്തമാക്കാൻ നമുക്കു കഴിയട്ടെ.

കരുണയുടെ ഈ വർഷത്തിൽ വിശ്വാസപരിശീലനത്തിന്റെ പ്രായോഗിക തലത്തിന് കൂടുതൽ ശ്രദ്ധനൽകാൻ നമുക്ക് കഴിയണം. സ്നേഹത്തിൽ അധിഷ്ഠിതമായ കരുണയെപ്പറ്റി പരി. പിതാവ് ഫ്രാൻസിസ് മാർപ്പാപ്പ ആവർത്തിച്ച് പറയുമ്പോൾ നമ്മിൽ രൂപപ്പെടേണ്ട അടിസ്ഥാന ക്രിസ്തീയ സ്വഭാവത്തിലേക്കാണ് അത് വിരൽ ചൂണ്ടുന്നത്. സ്നേഹത്തിൽ കേന്ദ്രിതമായ കാരൂണ്യം കൂടാതെ ക്രിസ്തീയ വിശ്വാസജീവിതത്തിന് ആഴമോ, പ്രസക്തിയോ ഉണ്ടാവുകയില്ല. സ്നേഹം തന്നെയായ ഈശോയിൽ നിന്നും കരുണയും സ്നേഹവും സ്വീകരിച്ച നാം അത് അർഹിക്കുന്നവർക്കും, പാവപ്പെട്ടവർക്കും, വ്രണിതഹൃദയർക്കും പകർന്നു നൽകേണ്ടതുണ്ട്. നഷ്ടപ്പെട്ടുപോയ ആടിനെ തേടി പോകുന്ന നല്ലയിടയന്റെ ആർദ്രമായ കരുണയുടെ ഭാവം ഉൽക്കൊള്ളുവാനും, അതിരുകളിലേക്ക് പിന്തള്ളപ്പെട്ടവർക്ക് അതിരില്ലാത്ത സ്നേഹത്തിന്റെ സുവിശേഷം പകർന്നു നൽകുവാനും വിശ്വാസപരിശീലന ക്ലാസുകളിലൂടെയും അനുബന്ധപ്രവർത്തനങ്ങളിലൂടെയും നമ്മുടെ മക്കൾ പ്രാപ്തരാകണം. അതിനാൽ ശാരീരികവും ആത്മീയവുമായ കാരൂണ്യപ്രവർത്തികൾ അറിയുന്നതിനും, പരിശീലിക്കുന്നതിനും ഈ കാരൂണ്യവർഷം ഒരു പ്രചോദനമാകട്ടെ. വിശക്കുന്നവനു ആഹാരം കൊടുക്കുന്നതിനും, ദാഹിക്കുന്നവർക്ക് ദാഹജലം കൊടുക്കുന്നതിനും, രോഗികളെ സന്ദർശിക്കുന്നതിനും, അറിവില്ലാത്തവരെ പഠിപ്പിക്കുന്നതിനുമൊക്കെ ഉതകുന്ന ചെറിയ ചെറിയ കാരൂണ്യപ്രവർത്തികൾ ചെയ്യുവാൻ ഈ വിശ്വാസപരിശീലനവർഷം നമ്മുടെ കുട്ടികൾക്ക് നാം അവസരം ഒരുക്കണം. “നിങ്ങൾ പരസ്പരം സ്നേഹിക്കുവിൻ, നിങ്ങൾക്ക് പരസ്പരസ്നേഹമുണ്ടെങ്കിൽ നിങ്ങൾ എന്റെ ശിഷ്യന്മാരാണെന്ന് അതുമൂലം

എല്ലാവരും അറിയും” (യോഹ്. 13:35), എന്ന ഈശോയുടെ വാക്കുകൾ അങ്ങനെ ഇന്ന് നമ്മിലൂടെ പൂർത്തിയാക്കട്ടെ.

ഈ വർഷത്തെ നമ്മുടെ വിശ്വാസപരിശീലനപ്രവർത്തനങ്ങളിലൂടെ നമ്മുടെ മക്കൾ ഈശോയെപ്പറ്റിയുള്ള അറിവിലും, അവിടുത്തോടുള്ള ബന്ധത്തിലും ഒരു പടികൂടി വളരട്ടെ! അവിടുത്തെ കരുണാർദ്രസ്നേഹം കുറെക്കൂടി അവർ സ്വന്തമാക്കട്ടെ. നമ്മുടെ രൂപതയിൽ മതബോധനരംഗത്ത് തികഞ്ഞ ആത്മാർത്ഥതയോടെ പ്രവർത്തിക്കുന്ന എല്ലാവരെയും ഞാൻ ഹൃദയപൂർവ്വം അഭിനന്ദിക്കുന്നു. ഈ വർഷം നാം പ്ലാൻ ചെയ്തിരിക്കുന്ന എല്ലാ പ്രവർത്തന പദ്ധതികളും ഏറ്റം ഫലപ്രദമായി പൂർത്തിയാക്കാൻ നമുക്ക് കഴിയട്ടെ. അതിനായി മാതാപിതാക്കളുടെയും, ഈ രംഗത്ത് പ്രവർത്തിക്കുന്ന എല്ലാവരുടെയും ആത്മാർത്ഥമായ സഹകരണം ഞാനഭ്യർത്ഥിക്കുന്നു. ഏറ്റം അനുഗ്രഹീതമായ ഒരു വിശ്വാസപരിശീലനവർഷം നിങ്ങൾക്ക് എല്ലാവർക്കും നേരുന്നു. പിതാവും പുത്രനും പരിശുദ്ധാത്മാവുമായ ത്രിത്വൈകദൈവം നാമെല്ലാവരെയും സമൃദ്ധമായി അനുഗ്രഹിക്കട്ടെ.

ഈശോയിൽ സ്നേഹപൂർവ്വം,



മാർ ജോസഫ് അരുമച്ചാടത്ത്
ഭദ്രാവതി രൂപതയുടെ മെത്രാൻ

ഈ ഇടയലേഖനം 2016 ജൂൺ 12-ാം തീയതി ഞായറാഴ്ച വി. കുർബാനമദ്ധ്യേ രൂപതയിലെ എല്ലാ പള്ളികളിലും വായിക്കേണ്ടതാണ്.